

भोपाल	24.0°	30.0°
इंदौर	22.0°	30.0°
जबलपुर	25.0°	28.0°
ग्वालियर	27.0°	33.0°
सागर	23.0°	31.0°



राजधानी... खेती की लागत को घटाने और आय बढ़ाने पर ...



खेल... महिला टी20 विश्व कप: इंग्लैंड ने दक्षिण अफ्रीका को 40...



व्यापार... अदाणी एंटरप्राइजेज ने 150 अरब जुटाए, यूआईपी...



देश-विदेश... डोनाल्ड ट्रंप ने अपने परिवार के कारोबार का बचाव ...

कई राज्यों में बाढ़ और भूस्खलन से जनजीवन प्रभावित शिप्रा का जलस्तर बढ़ा, मंदिर जलमग्न



नईदुनिया ब्यूरो, नई दिल्ली: देश के कई राज्यों में लगातार हो रही वर्षा से जनजीवन प्रभावित हो गया है। मध्य प्रदेश के उज्जैन में शिप्रा नदी का जलस्तर बढ़ने से रामघाट के समीप स्थित मंदिर जलमग्न हो गए। प्रदेश में मानसून पूरे क्षेत्र में सक्रिय हो चुका है तथा धार,

बड़वानी, खरगोन और देवास में अगले 24 घंटे के दौरान भारी वर्षा की संभावना जताई गई है। हिमाचल प्रदेश के किन्नौर में मूसलाधार वर्षा के बाद भूस्खलन से राष्ट्रीय राजमार्ग पर मलबा आ गया, जिससे दो वाहन दब गए। राज्य में 60 सड़कें बंद हैं।

उत्तराखंड के रुद्रप्रयाग और चमोली सहित कई जिलों में भी भूस्खलन से मार्ग अवरुद्ध हो गए हैं। गुजरात के वलसाड में सड़कें जलमग्न हो गईं और कई वाहन बीच रास्ते में बंद हो गए। जामनगर में दो बच्चे पानी के तेज बहाव में बह गए, जिन्हें स्थानीय लोगों ने सुरक्षित बचा लिया। सोमनाथ के सूत्रपाड़ा क्षेत्र में घरों में पानी घुस गया। उत्तर प्रदेश के लखनऊ, बाराबंकी, उन्नाव और जालौन सहित कई शहरों में वर्षा से जलभराव की स्थिति रही, जबकि राजस्थान के कई जिलों के लिए भी भारी वर्षा का पूर्वानुमान जारी किया गया है।

सरकार्यवाह दत्तात्रेय होसबाले बोले- श्रद्धालुओं का विश्वास बनाए रखने के लिए पारदर्शी व्यवस्था जरूरी

नईदुनिया ब्यूरो, अयोध्या: राष्ट्रीय स्वयंसेवक संघ ने रामलला मंदिर में चढ़ावे की चोरी के मामले पर पहली बार प्रतिक्रिया देते हुए दोषियों के विरुद्ध कठोर कार्रवाई की मांग की है। संघ के सरकार्यवाह दत्तात्रेय होसबाले ने कहा कि मंदिर के दानपात्रों में श्रद्धालुओं द्वारा अर्पित धनराशि की चोरी अत्यंत दुर्भाग्यपूर्ण है। इससे रामभक्तों की भावनाओं और श्रद्धा को आघात पहुंचा है। उन्होंने कहा कि करोड़ों श्रद्धालुओं के विश्वास की रक्षा करना आवश्यक है और जांच में

जो भी दोषी पाए जाएं, उन्हें कठोर दंड दिया जाना चाहिए। होसबाले ने कहा कि करोड़ों रामभक्तों के समर्पण, त्याग और बलिदान से भव्य राम मंदिर का निर्माण हुआ है। इसलिए मंदिर के प्रबंधन और संचालन से जुड़ी सभी कमियों को दूर करने के लिए प्रभावी कदम उठाए जाने चाहिए। उन्होंने कहा कि वित्तीय प्रबंधन, संचालन व्यवस्था और संपूर्ण प्रणाली पारदर्शी, त्रुटिरहित तथा धर्मसम्मत होनी चाहिए, ताकि श्रद्धालुओं की आस्था और विश्वास अक्षुण्ण बना रहे।

श्रीराम मंदिर चढ़ावा चोरी प्रकरण में दोषियों को कठोर दंड मिले: संघ

चंपत राय व अनिल मिश्रा पर कार्रवाई हो सकती है: कटियार



इस बीच, भारतीय जनता पार्टी के नेता विनय कटियार ने कहा कि मामले में धन के गबन के संकेत स्पष्ट हैं। उन्होंने कहा कि ट्रस्ट के महासचिव चंपत राय, ट्रस्टी डॉ. अनिल मिश्रा और आमंत्रित ट्रस्ट सदस्य गोपाल राव अभी तक कार्रवाई से बचे हुए हैं, हालांकि आगे उनके विरुद्ध भी कार्रवाई हो सकती है। उन्होंने यह भी बताया कि इस विषय पर उनकी प्रधानमंत्री नरेंद्र मोदी से बातचीत हुई थी। उधर, विशेष जांच दल ने लगातार दूसरे दिन भी मंदिर पहुंचकर जांच जारी रखी। सूत्रों के अनुसार, गोपाल राव से पूछताछ की गई। पुलिस ने आरोपी अविनाश शुक्ला को जेल से अभिरक्षा में लेकर पूछताछ की और बाद में उसे प्रतापगढ़ ले गई। पूछताछ में चढ़ावे में प्राप्त धनराशि तथा सोने-चांदी के आभूषण ठिकाने लगाने की जानकारी मिली है। आरोपी के कमरे से 20 लाख रुपये, एक हजार डॉलर, आभूषण तथा 'रामराज्य कोष' लिखा एक बक्सा बरामद किया गया था।

खास-खबरें

संयुक्त राष्ट्र मुख्यालय के बाहर आत्मदाह

न्यूयॉर्क, एजेंसी: अमेरिका के न्यूयॉर्क स्थित संयुक्त राष्ट्र मुख्यालय के बाहर गुरुवार शाम 52 वीं वर्षीय एक व्यक्ति ने स्वयं को आग लगा ली। गंभीर रूप से झुलसे व्यक्ति को अस्पताल पहुंचाया गया, जहां उपचार के दौरान उसकी मृत्यु हो गई। प्रत्यक्षदर्शियों के अनुसार वह बौद्ध भिक्षु के वेश में था। घटना से पहले उसने परिसर के बाहर तिब्बती ध्वज रखा और फिर ज्वलनशील पदार्थ डालकर आत्मदाह कर लिया। पुलिस को घटनास्थल से तिब्बत संबंधी पर्व मिले हैं। प्रारंभिक जांच में इसे तिब्बत युद्ध से जुड़ा विरोध माना गया है। अधिकारियों ने अभी अंतिम कारण की पुष्टि नहीं की है।

बाल यौन शोषण संबंधी विज्ञापनों पर नोटिस

नईदुनिया ब्यूरो, नई दिल्ली: इंस्टाग्राम पर बच्चों के यौन शोषण से संबंधित सामग्री को बढ़ावा देने वाले विज्ञापनों के प्रसारण को लेकर केंद्र सरकार मेटा को नोटिस भेजेगी। सरकार कंपनी से पूछेगी कि ऐसे विज्ञापन मंच पर कैसे प्रसारित हुए तथा उन्हें रोकने के लिए क्या कदम उठाए गए हैं। साथ ही बच्चों के यौन शोषण से जुड़ी सामग्री और विज्ञापनों की रोकथाम के लिए कंपनी की नीतियों और निगरानी व्यवस्था की भी जानकारी मांगी जाएगी। यह कदम एक खोजी समाचार रिपोर्ट में भारत में ऐसे विज्ञापनों के प्रसारण का दावा सामने आने के बाद उठाया जा रहा है।

टीएमसी मुख्यालय पर बागी गुट का कब्जा

नईदुनिया ब्यूरो, कोलकाता: तुणमूल कांग्रेस के बागी गुट ने शुक्रवार को कोलकाता स्थित पार्टी मुख्यालय पर कब्जा कर लिया। ऋतब्रत बनर्जी के नेतृत्व वाले गुट ने मुख्यालय के ताले बदल दिए और नए पोस्टर लगाए, जिनमें ममता बनर्जी का चित्र शामिल नहीं था। बागी गुट ने मुख्यालय में बैठक कर स्वयं को तुणमूल कांग्रेस का वास्तविक नेतृत्व बताते हुए घोषणा की कि अब पार्टी का संचालन यहीं से किया जाएगा। इससे एक दिन पहले बागी गुट ने निर्वाचन आयोग के समक्ष पार्टी के नाम, चुनाव चिह्न और रंगटन पर अपना दावा प्रस्तुत किया था।

वाहन की टक्कर से 11 बौद्ध भिक्षुओं की मौत



बैंकॉक, एजेंसी: थाईलैंड के मुकदाहन शहर में गुरुवार को 11 वर्षीय एक बालक द्वारा चलाए जा रहे पिकअप वाहन की टक्कर से 11 बौद्ध भिक्षुओं की मौत हो गई, जबकि पांच अन्य गंभीर रूप से घायल हो गए। बालक अपने माता-पिता का वाहन बिना अनुमति लेकर निकला था। लगभग 10 किलोमीटर चलने के बाद उसने वाहन पर नियंत्रण खो दिया और तीर्थयात्रा पर निकले भिक्षुओं के जुलूस में जा घुसा। दुर्घटना के समय भिक्षु सड़क किनारे पैदल चल रहे थे। नाबालिग होने के कारण पुलिस ने अभी तक उसके विरुद्ध कोई प्रकरण दर्ज नहीं किया है।

सीएम ने समीक्षा बैठक में दिए कई महत्वपूर्ण निर्देश, विकास योजनाओं में तेजी लाने पर बल

देरी से कार्यालय पहुंचने वाले कर्मचारियों अधिकारियों पर होगी कार्रवाई: डॉ. यादव

नईदुनिया प्रतिनिधि, भोपाल: मुख्यमंत्री डॉ. मोहन यादव ने सरकारी अधिकारियों और कर्मचारियों की समय पर कार्यालय में उपस्थिति सुनिश्चित करने के लिए मंत्रालय में जैविक उपस्थिति प्रणाली लागू करने के निर्देश दिए हैं। विभागीय समीक्षा बैठक में उन्होंने कहा कि सरकार द्वारा निर्धारित प्रातः 10 बजे से सायं 6 बजे तक कार्यालयीन समय का सभी अधिकारियों और कर्मचारियों को अनिवार्य रूप से पालन करना होगा। उन्होंने मंत्रालय, विध्याचल तथा सतपुड़ा भवन में समय पर उपस्थिति और प्रस्थान दर्ज करने की व्यवस्था लागू करने तथा नियमों का उल्लंघन करने वालों के विरुद्ध आवश्यक कार्रवाई करने के



निर्देश दिए। मुख्यमंत्री ने कहा कि समय की पाबंदी का पालन सबसे पहले वरिष्ठ अधिकारियों को स्वयं करना चाहिए तथा अधीनस्थ कर्मचारियों की नियमित निगरानी भी सुनिश्चित की जाए। उन्होंने राज्य सरकार

की प्राथमिकता वाली योजनाओं और विकास कार्यों को निर्धारित समय-सीमा में पूरा करने के निर्देश भी दिए। प्रमुख मंदिरों में महाकालेश्वर मंदिर की तर्ज पर होमगार्ड के पद सृजित करने तथा मंदिर समितियों के वय्य से

उनकी नियुक्ति की व्यवस्था बनाने के निर्देश दिए गए। साथ ही अग्निवीरों को मध्य प्रदेश पुलिस के विशेष सशस्त्र बल में आरक्षक पदों पर भर्ती में 20 प्रतिशत आरक्षण देने की प्रक्रिया शीघ्र पूरी करने को कहा गया।


विशेष श्रेणी के तबादला प्रकरण तुरंत निपटाएँ

मुख्यमंत्री डॉ. मोहन यादव ने विशेष श्रेणी में दर्ज लंबित तबादला प्रकरणों के निराकरण में हो रही देरी पर नाराजगी व्यक्त करते हुए अधिकारियों को शुक्रवार रात आठ बजे तक सभी आदेश जारी करने के निर्देश दिए। समीक्षा बैठक में उन्होंने कहा कि विशेष श्रेणी में शामिल मामलों पर तत्काल कार्रवाई होनी चाहिए और कोई भी प्रकरण लंबित नहीं रहना चाहिए। उन्होंने स्पष्ट किया कि यदि किसी मामले में निर्णय लेना है तो उसका शीघ्र निराकरण किया जाए।

ईरान के नेता खामेनेई की अंतिम विदाई की रस्में शुरू

परिवार के सदस्यों को भी श्रद्धांजलि, राष्ट्रपति पञ्जशकियान हुए भावुक

तेहरान, एजेंसी: ईरान के पूर्व सर्वोच्च नेता आयतुल्लाह अली खामेनेई और उनके परिवार के सदस्यों की अंतिम विदाई की रस्में शुरू हो गई हैं। तेहरान के मोसल्ला परिवार में खामेनेई, उनकी 14 माह की पोती, पत्नी, बेटा और दामाद के ताबूत श्रद्धांजलि के लिए रखे गए हैं। समारोह में राष्ट्रपति मसूद पञ्जशकियान सहित देश का शीर्ष नेतृत्व उपस्थित रहा। श्रद्धांजलि अर्पित करते समय राष्ट्रपति पञ्जशकियान भावुक हो गए। संसदीय अध्यक्ष मोहम्मद बाहेर गालिबाफ तथा अन्य वरिष्ठ अधिकारियों ने भी श्रद्धांजलि दी। परिवार के सदस्यों को नौ जुलाई को मशहद में सुपुर्द-ए-खाक



किया जाएगा। भारतीय धर्मगुरुओं के एक प्रतिनिधिमंडल ने उन्हें श्रद्धांजलि दी। 6 दिन चलेगा खामेनेई का अंतिम संस्कार: खामेनेई का अंतिम संस्कार 4 से 9 जुलाई तक चलेगा। ईरानी अधिकारियों के मुताबिक, यह देश के इतिहास के सबसे बड़े राजकीय अंतिम संस्कारों में शामिल होगा। समारोह में 1.5 से 2 करोड़ लोगों के पहुंचने का अनुमान है। इसे देखते हुए पूरे देश में हाई अलर्ट घोषित किया गया है। अंतिम संस्कार में 30 से ज्यादा देशों के नेता और प्रतिनिधि, जबकि 90 देशों के धार्मिक प्रतिनिधि शामिल हुए।

खामेनेई की मौत का बदला लेंगे :

ईरान में खामेनेई के अंतिम संस्कार के दौरान आर्मी चीफ मेजर जनरल अमीर हातमी ने अमेरिका और इजराइल को वेताबनी देते हुए कहा कि पूर्व सुप्रीम लीडर की मौत का बदला लिया जाएगा।

बाबा अमरनाथ यात्रा शुरू, पहले दिन 9,000 लोग दर्शन करेंगे

व्यापक सुरक्षा और सुविधाएं, हर दो किलोमीटर पर ऑक्सीजन केंद्र

नईदुनिया ब्यूरो, जम्मू: 57 दिवसीय अमरनाथ यात्रा शुक्रवार से प्रारंभ हो गई। पहला जल्था गांदरबल जिले के बालटाल तथा अनंतनाग जिले के नुनवान-पहलगाम आधार शिविरों से बाबा बर्फानी के दर्शन के लिए रवाना हुआ। इस जल्थे में 4,822 श्रद्धालु शामिल हैं। जम्मू-कश्मीर प्रशासन के अनुसार श्रद्धालुओं, सुरक्षा बलों तथा व्यवस्था में लगे कर्मियों सहित पहले दिन लगभग 9000 लोग दर्शन करेंगे। यात्रा मार्ग पर श्रद्धालुओं की सुविधा के लिए प्रत्येक दो किलोमीटर पर ऑक्सीजन केंद्र स्थापित किए गए हैं। दोमेल मार्ग पर चार स्थानों पर बड़े पर्वों के माध्यम से मौसम की जांचकारी उपलब्ध कराई जा रही है, जबकि बालटाल मार्ग पर 12



स्थानों पर जलरोधक गुंबद बनाए गए हैं। दूसरे जल्थे के 3,865 श्रद्धालुओं को शनिवार सुबह बालटाल और नुनवान-पहलगाम बेस कैम्पों से पवित्र अमरनाथ गुफा

प्रधानमंत्री ने पोस्ट किया

प्रधानमंत्री नरेंद्र मोदी ने सोशल मीडिया पर पत्र पोस्ट कर लिखा है कि बाबा बर्फानी के दर्शन से जुड़ी श्री अमरनाथ यात्रा हमारी आध्यात्मिक परंपरा और सांस्कृतिक एकता का शाश्वत अध्याय है। मेरी कामना है कि शिवभक्तों की यह यात्रा हर तरह से सुरक्षित और मंगलमय हो।

के दर्शन के लिए रवाना किया जाएगा। लगातार वर्षा और खराब मौसम को देखते हुए प्रशासन ने श्रद्धालुओं को दर्शन के बाद शीघ्र वापस लौटने की सलाह दी है। अमरनाथ यात्रा दो मार्गों से संपन्न होती है। पारंपरिक नुनवान-पहलगाम मार्ग 48 किलोमीटर लंबा है, जबकि बालटाल मार्ग 14 किलोमीटर का है। यात्रा 28 अगस्त तक चलेगी।

सड़क दुर्घटना : बस खाई में गिरी, 40 यात्रियों की मौत



इलामाबाद, एजेंसी: पाकिस्तान के बलूचिस्तान प्रांत में शुक्रवार तड़के एक भीषण सड़क दुर्घटना में 40 यात्रियों की मौत हो गई, जबकि आठ अन्य घायल हो गए। क्वेटा से जा रही यात्री बस बलूचिस्तान और खैबर पख्तूनख्वा की सीमा के निकट दाना सर क्षेत्र में चालक का नियंत्रण खोने के बाद गहरी

पथरीली खाई में गिर गई। दूरदराज के पर्वतीय क्षेत्र में दुर्घटना होने से राहत एवं बचाव कार्य प्रभावित रहा। घायलों को निकटवर्ती अस्पतालों में भर्ती कराया गया है। प्रारंभिक जांच के अनुसार तेज गति, अधिक यात्री और पहाड़ी मार्ग दुर्घटना के संभावित कारण माने जा रहे हैं।

विज्ञान

पहली बार रेडियोकार्बन विधि से वृक्ष की सटीक आयु का निर्धारण...

वैज्ञानिक पुष्टि: सबसे प्राचीन 700 वर्ष पुराना बरगद मुंगेर में

नईदुनिया ब्यूरो, नई दिल्ली: बिहार के मुंगेर में लगभग 700 वर्ष पुराना बरगद का वृक्ष मिला है, जिसे वैज्ञानिक परीक्षणों के आधार पर अब तक का सबसे पुराना और सटीक आयु निर्धारण वाला बरगद माना गया है। विज्ञान एवं प्रौद्योगिकी विभाग के अनुसार इस वृक्ष की आयु का निर्धारण रेडियोकार्बन आयु निर्धारण विधि से किया गया है। यह पद्धति ऐतिहासिक अभिलेखों अथवा स्थानीय लोककथाओं के बजाय वैज्ञानिक प्रमाणों पर आधारित है, जिससे वृक्ष की आयु का विश्वसनीय अनुमान स्थापित किया जा सका।

बरगद का वृक्ष भारतीय सामाजिक, सांस्कृतिक और पारिस्थितिक जीवन में विशेष महत्व रखता है। इसकी विस्तृत जड़ें और शाखाएं पक्षियों, कीटों तथा अन्य वन्यजीवों के लिए सुरक्षित आवास उपलब्ध कराती हैं। अब तक ऐसे प्राचीन वृक्षों की आयु का अनुमान मुख्य रूप से परंपरागत मान्यताओं या ऐतिहासिक विवरणों के आधार पर लगाया जाता था, लेकिन उष्णकटिबंधीय चौड़ी पत्ती वाले वृक्षों में स्पष्ट वार्षिक वृद्धि वलय नहीं होने के कारण पारंपरिक आयु निर्धारण विधियां प्रभावी नहीं मानी जाती थीं। लखनऊ स्थित बीरबल



साहनी पुराविज्ञान संस्थान की डॉ. त्रिना बोस के नेतृत्व में डॉ. मयंक शेखर और डॉ. अखिलेश के

यादव की शोध टीम ने इस चुनौती का समाधान विकसित किया। शोधकर्ताओं ने वृक्ष के द्वितीयक

तने तथा प्राचीन शाखा से प्राप्त लकड़ी के नमूनों से अल्प-सेल्यूलोज निकालकर उसका उच्च सटीकता वाले रेडियोकार्बन परीक्षण के माध्यम से विश्लेषण किया। इसके बाद प्राप्त परिणामों का वैज्ञानिक अंशालकरण कर वृक्ष की आयु का विश्वसनीय निर्धारण किया गया। अध्ययन में यह भी स्पष्ट हुआ कि यह बरगद ऐतिहासिक बीयूआरआरए बंगला के निर्माण के समय लगाया गया वृक्ष नहीं है। शोध के अनुसार बंगला लगभग 300 से 350 वर्ष पुराना है, जबकि बरगद की आयु लगभग 700 वर्ष है। इससे यह संकेत मिलता है कि

यह वृक्ष क्षेत्र में कभी मौजूद रहे प्राकृतिक वन का जीवित अवशेष है और उसने इस क्षेत्र के ऐतिहासिक परिवर्तनों का साक्षी बनने का अवसर पाया है। यह शोध 'क्वाटरनरी रिसर्च' शोध पत्रिका में प्रकाशित हुआ है। शोधकर्ताओं के अनुसार विकसित वैज्ञानिक कार्यप्रणाली से सांस्कृतिक और पारिस्थितिक दृष्टि से महत्वपूर्ण विरासत वृक्षों की सटीक आयु निर्धारित की जा सकेगी। इससे उनके संरक्षण, जैव विविधता संवर्धन, पर्यावरण शिक्षा, धरोहर प्रबंधन तथा अतीत के जलवायु और ऐतिहासिक परिवेश के अध्ययन को नई दिशा मिलेगी।